

## سنڌي اصطلاح، چوڻيون ۽ پهاڪا

هر قوم جي سماجي تاريخ ۾ واقعاتي حقيقتون، سماجي سچايون موجود هونديون آهن. پر حقيقت ۽ سچ سماجي اڀياس جي لحاظ کان الڳ شيون آهن. جيئن ته حقيقت جو تعلق واقعي حقيقت سان ۽ سچائيءَ جو تعلق سماج جي اندر موجود سچائيءَ سان هوندو آهي، تنهنڪري سماجي سچائي هر طرح اعتبار جي قابل هوندي آهي.

ڪي واقعاتي حقيقتون ۽ ڪي سچايون جيڪي هر سماج ۾ عملي طور ظاهر ٿينديون رهن ٿيون؛ سي واقعاتي حقيقتن جو هڪ قسم آهن. جيڪي خاص صورتحال ۾ پيدا ٿينديون آهن، ۽ ڪن خاص مقرر ڏينهن جي مقرر عرصي اندر جنم وٺن ٿيون، ۽ اهڙي طرح سماج ۾ رونما ٿينديون رهن ٿيون. انهن مان هر هڪ حقيقت ۽ سچائيءَ جي صورتحال هڪ واقعي جهڙي هوندي آهي. اهڙي حالت ۾ سماج ۾ ٻولي به پاڻ ۾ تبديلي آڻي ٿي ۽ هر صورتحال کي ڪنهن نه ڪنهن نالي ڏيڻ يا وصف ڏيڻ يا بيان ڪرڻ لاءِ نوان لفظ، اصطلاح، محاورا، پهاڪا ۽ چوڻيون موجود ڪري ٿي. ٻين لفظن ۾ ائين ڪڍي چئجي ته سماجي سچائي ۽ حقيقت نگاري جيڪا حقيقت ۽ سچائيءَ جي روپ ۾ جنم وٺي ٿي، سا سماج جي ٻوليءَ ۾ ڪنهن نه ڪنهن طرح سان تبديلي ۽ واڌارو پيدا ڪري ٿي. جنهن ڪري هر دور ۾ اصطلاح، پهاڪا، محاورا ۽ چوڻيون جيڪي ماحول ۽ حالتن جي اثر ڪري حقيقت ۽ سچ کي پيش ڪن ٿيون، سي حالتن، حقيقتن، سچاين، تهذيبن، تمدنن کي سمائينديون رهن ٿيون.

اگر عام زبان تي غور ڪيو وڃي ته هر لفظ هڪ آوازي اشارو آهي، جو خيالن جي هڪ وڏي مجموعي ڏانهن رهنمائي ڪري ٿو، لفظن جي ٺاهڻ جي ضرورت ئي انهيءَ ڪري پيش آئي جو خيالن جي مجموعي کي ڳالهائڻ ۾ بار بار دهرائڻو پوي ته ڳالهائڻ واري ۽ ٻڌڻ واري جو وقت ضايع نه ٿئي. هڪ شخص جو مقصد ٻيو آسانيءَ سان سمجهي سگهي. ٻولي (لفظن) کان اڳ ماڻهو اشارن سان ڳالهه سمجهائيندا هئا، جنهن ڪري گهڻي تڪليف ٿيندي هئي، اهڙي سبب ٿيو جو لفظن کي ايجاد ڪيو ويو.

علاوه انهيءَ جي لفظ معلومات ۾ به اضافو ڪن ٿا. جنهن قوم جي زبان ۾ لفظ وڌيڪ هوندا، انهيءَ قوم جو دائرو به نهايت گهڻو وسيع هوندو. جيڪا قوم گهڻي مهذب ۽ ترقي يافته به هوندي، ۽ جنهن قوم جو علم و فن حاصل ڪرڻ زندگيءَ جو اهم مقصد هوندو آهي، اها قوم ٻوليءَ ۾ جديد لفظن ۽ اصطلاحن جو اضافو ڪندي رهندي آهي.

دنيا جي هر هڪ علمي ۽ ترقي يافته زبان ۾ ٻن قسمن جا لفظ ملن ٿا، جيڪي اصطلاح جي نالي سان سڏجن ٿا.

(1) مفرد لفظ يا مفرد اصطلاح.

(2) مرکب لفظ يا مرکب اصطلاح.

’اصطلاح‘ اهو لفظن جو ميڙ آهي جنهن کي فاعل ۽ مفعول نه هجي. ’اصطلاح‘ جي لغوي معنيٰ عربيءَ ۾ ’عرف‘ ۽ انگريزيءَ ۾ (Usage, Convention) ۽ سنڌيءَ ۾ ’ڄاڻڻ‘ آهي.

’اصطلاح‘ جي سمجهاڻي هيءَ آهي ته: ڪنهن خاص لفظ کي اصل معنيٰ کان الڳ ڪري اهل زبان ڪنهن خاص مقصد لاءِ استعمال ڪري، انهيءَ کي ’اصطلاح‘ چئجي ٿو. اڪثر اهڙا لفظ محاورن جي صورت اختيار ڪندا آهن.

’اصطلاح‘، درحقيقت هڪ اشارو آهي، جيڪو خيالن جي مجموعن ڏانهن ذهن کي منتقل ڪري ٿو.

وليم لٽل ۽ ايڇ-ڊبليو- فائولر پنهنجي ڪتاب ۾ اصطلاح جي وصف هيئن بيان ڪري ٿو ته:

‘A group of words in a grammatical, pattern taken or learned as a unit.’

يعني ته لفظن جو اهو مجموعو جيڪو ڪنهن خاص نحوي ترڪيب مطابق آندل هجي ۽ جنهن کي يڪو فڪرو ڪري چئجي.

سنڌيءَ ۾ ڪيترائي مرکب لفظ آهن، خاص فعل يا مصدر جن جي معنيٰ رواج ۾ ناهي، حالانڪ هر هڪ گڏيل لفظ جي معنيٰ ٻي ٻي آهي، انهن گڏيل لفظن يا فقرن کي ئي سنڌيءَ ۾ ’اصطلاح‘ چون. جن جو ڄاڻڻ نهايت ضروري آهي. ڪي اهڙا ٿورا لفظ مصدرن جي صورت ۾

مختصر معني سميت هيٺ ڏجن ٿا:

| اصطلاح          | معني              |
|-----------------|-------------------|
| آپ ڌارڻ         | بٽاڪون هڻڻ        |
| مڪڻ مان وار ڪڍڻ | پورو انصاف ڪرڻ.   |
| گهوڙا گهاٽڻ     | پڇنائڻ.           |
| سير ڏيڻ         | قربان ٿيڻ.        |
| پير پيرڻ        | چڱو هلڻ.          |
| اک ڏيکارڻ       | ڌڙڪو ڏيڻ.         |
| اک لڳڻ          | جهوٽو اچي وڃڻ.    |
| اک نه ٻڌڻ       | خيال ۾ ئي نه آڻڻ. |
| اک هڻڻ          | نظر هڻڻ.          |
| اک پٽڻ          | هوشيار ٿيڻ.       |
| اک ٻوڏڻ         | بيچمائي ڪرڻ       |
| اک جو رت ڇڏڻ    | سخت غيرت ۾ اچڻ.   |

اهڙي طرح 'اصطلاح' کي ڪن حالتن ۾ ڪو سياسي تعلق به هوندو آهي، شاهه صاحب سر ڪلياڻ ۾ هڪ هنڌ فرمايو آهي،  
 ڪي به تو ڪنهن نه سٺا، گهٽ اندر گهوڙا.

هن بيت ۾ ”گهوڙا“ لفظ جي لفظي معنيٰ هڪ جانور (گهوڙو) آهي، جو سواريءَ جي ڪم به اچي ٿو. پر هن جاءِ تي لفظ گهوڙا کي تاريخي پس منظر حاصل آهي. انهيءَ صورت ۾ لفظي معنيٰ کان هتي، هن جي معنيٰ ڏسون اها آهي ’ظلم‘.

هڪ ٻئي هنڌ تي شاهه سائينءَ فرمايو آهي ته:

تڪ ڏيئي، پڪ پيءُ، گهوت منجهان گهاٽي.

هن سٽ ۾ به ’گهوت‘ لفظ جي لغوي معنيٰ ڪڍڻ کان هتي معنيٰ ٿي ”شهيد“.

جيڪڏهن چڱي طرح جائزو ورتو وڃي ته اهو معلوم ٿيندو ته شاهه سائين جو ته سڄو ڪلام ئي اصطلاحن سان ڀريل آهي.

هڪ بيت ۾ شاهه سائين فرمايو آهي ته:

مون کي چاڙهي ڇيءَ، ويو وٽجارو اوھري.

هن سٽ ۾ اصطلاح ’چيءَ چاڙهي‘ آهي يعني تڪليف ۾ وجهڻ.

شاه سائين جو ٻيو بيت هيئن آهي:  
 مٿيو وجهان مچ ۾، هائيءَ هٿان هار.  
 هن ۾ اصطلاح 'مٿيو مچ ۾ وجهڻ' ۽ هائي هٿن آهي.  
 شاه سائين فرمائي ٿو ته،

اندر اويالٽسين، ساڙي ڪيائينس سوڪ.

هن ۾ اصطلاح آهي 'سوڪ ڪرڻ' يعني تمام گهڻو ٻڄنائڻ يا ڏکوئڻ.  
 اهڙيءَ طرح سُر سيڙهيءَ ۾ شاه سائين فرمائي ٿو ته:  
 آيمون اورين پار ڏي، ڪوڙيون ڪڪ پجن.

هن ۾ اصطلاح آهن. اورين پار بيهڻ. ۽ ڪڪ پچڻ يعني وسيلو  
 ۽ آڀاءُ پچڻ.

انهيءَ کانسواءِ سنڌي ٻولي ۾ ۽ شاه سائين جي ڪلام ۾ ڪيترائي  
 اصطلاح اهڙا آهن جيڪي عام استعمال ۾ ايندا رهن ٿا. مثلاً!  
 انت نه ڏجي عام ڪي، لوڪان ڪجي لڪ.  
 اصطلاح: انت ڏيڻ.

لوڪان لڪ ڪرڻ. يا لوڪان لڪائڻ.

اگهڻو ڪاڻو ڪڇ ماڻڪن موت ٿي.

اصطلاح: ڪچو ڪاڻو اگهڻ.

ماڻڪن موت ٿيڻ.

وي سر، ٿي سرهو، مَ ڪين آءُ م گاءُ.

اصطلاح: سرهو ٿيڻ.

سر ويڻ.

سر بروو سنڌي ۾ شاه سائين فرمائي ٿو:

جمن لهارن لهيتيو، ڪڙو منجهه ڪڙي.

لهارن لهيتي. انهيءَ کانسواءِ، جيءُ جڙڻ، ٻيلي ٿيڻ،

واجهائي وڃڻ، ڪنجهه رٿڻ، اڱهڻ اجرا ٿيڻ ڇت چڙهڻ،

سر ڪاپائي ۾ هي اصطلاح آهن.

ڪنڌ ڪڍڻ، موڙائي منهن تي ڪڍڻ، ويجهائي وٺڻ وغيره.

سر ٻرياتي ۾: ڏانءُ گهرڻ، ڏڪي تار ٿيڻ، ڏاڻ ڏيڻ، لاجپاريجهاڻ، پتون  
 ڪرڻ، وغيره.

سر ڪاموڏ: ماڻگر مٿڻ، ڏهاڳ ڏيڻ، عجيب اجهل هئڻ وغيره.  
 سر پورپ: پهرين پوڻ، سينه ٽوڙ ڏيڻ، گجهو ڳالهائڻ سڏيون ڏيڻ،  
 زاريون ڪرڻ، ڪيرين ڏيڻ، طعنا تنڪا لائڻ.  
 سر مومل: ڏيئي ڏيکارڻ، دل ڦٽڻ.  
 سر بلاول: سانگ ڪمڻ، سونگ ڏيڻ، يڪ ڏيڪڻ.  
 آسا ۾: پير پائڻ، ڪرهل ڪاهڻ، سار لهڻ، جفا ڏيڻ، اوسا کڻي آڪرڻ،  
 انڌن ۾ ماسرو پوڻ، محروم ٿي مري وڃڻ، ماهر ٿي مرڻ،  
 نيٺن سان نهارڻ، لوڪان لڪائڻ.  
 سر سورٺ: ڪوسي سهڻ، حاج حاصل ڪرڻ.  
 سر مارئي: لڄ مرڻ، پير پري اچڻ، سکر پائڻ، مري ملهائڻ، ڪتابتون  
 ڏيڻ، ڪريت ڪرڻ، ڏور وڃڻ، ڏور لاپا ڏيڻ، جڙ لڳڻ، ڪر  
 لپڻ، لهر لهي وڃڻ، واڌايون وڃڻ وغيره.  
 انهيءَ کان سواءِ شاهه سائين جي ڪلام ۾ ڪيترائي اصطلاح  
 موجود آهن.

### چوڻيون:

سنڌي ٻوليءَ جي هڪ اهم خوبِي اها به آهي ته ان ۾ بيشمار  
 چوڻيون آهن ۽ انهيءَ ڪري هن کي جيڪڏهن چوڻين جي زبان ڪوٺيو  
 وڃي ته ان ۾ ڪو وڌاءُ ڪونهي. هن ۾ ذري ذري تي چوڻين جو  
 چس جهڙو اسان جي ٻوليءَ کي مهيا ٿيل آهي، ان جو مثال ۽ مٿ ٻين  
 ٻولين ۾ ملڻ مشڪل آهي.

لفظ چوڻي اسم مصدر 'چوڻ' مان نڪتو آهي، چوڻيءَ جي معنيٰ  
 'راڳ ڳائڻ جهڙي رسيلي رهائڻ آهي.' مثلاً هڪ سٺي ڳائيندڙ لاءِ ائين  
 چيو ويندو آهي ته 'فلاني جي چوڻي واه جي آهي.' چوڻي جي اهائي  
 معنيٰ هن لفظ جي اهميت جو اهڃاڻ آهي ۽ سندس ميناس جو واس آهي،  
 پر چوڻي لفظ جو متبادل هنديءَ ۾ 'ڪهاوت' ۽ عربيءَ ۾ 'ضرب المثل' آهي.  
 ڪنهن چوڻيءَ جي وجود ۾ اچڻ لاءِ ڪيتريون ئي ڪيفيتون،  
 منجهانيندڙ موقعا ۽ مرحلا، حياتيءَ جون هيٺون، گهڻيءَ جي ڳوڙاڻ ۽  
 روح جي رهائڻ، جيڪڏهن انفرادي ۽ اجتماعي طرح تجربي ۽ نظر مان  
 نڪرن ٿيون ۽ انهن جي نتيجي ۾ جڏهن هڪ جهڙي حقيقت اکين اڳيان  
 اڀريو اٿي ٿي، تڏهن وڃي ٿي هڪ چوڻي قائم ٿئي. ان مان اهو اندازو  
 لڳائجي ته هڪ چوڻي مقرر ٿيڻ ۾ ڪيترو گهڻو وقت درڪار هوندو

آهي. ائين کٿي سمجهون ته چوٽيون تجربن جي ڀيٽ مان نڪتل نچوڙ آهن. انهن ڇوٽين سان ڪتاب ۽ سگهڙن جا سڀا ڀريا هوندا آهن. جيڪي موقعي ۽ مهل تي چوندا آهن. انهيءَ ڪري هر هڪ چوٽيءَ جو پنهنجو مزو ۽ رنگ آهي. اهو مزو انهن ماڻهن ماڻهو هوندو، جن جي سخنورن سان سنگت هوندي ۽ ڳوٺاڻي ماحول ۾ رهيا هوندا. سياري جي ميه ۾ باهه جي چوڌاري ڪچهري ڪئي هوندا آهن. ۽ گرمين ۾ چاندي وڪي رات ۾ سگهڙن کي ٻڌو هوندا آهن.

نارائڻ ڀارتِي، 'هڪ ڪلا' ڪتاب ۾ لوڪ چوٽي مضمون ۾ لکي ٿو ته:

'جهڙي طرح لوڻ بنا کاتو بي مزي لڳندو آهي، تهڙي طرح ئي ٻوليءَ جي ڪيترن بنا 'چوٽين ۽ پهاڪن' جي اثر ڪندڙ ڳالهيون اهڙيون دلچسپ نٿيون لڳن نه فقط ايترو بلڪه "گهاگهر ۾ ساگر" ڀرڻ جو ڳڻ به انهن لوڪ چوٽين مان ظاهر آهي، وقت جا مسئلا ۽ آزموده هنن ننڍين ۽ چٽڪلين جملن ۾ سماجي هميشه لاءِ ملندا ٿا اچن ۽ اهي هر وقت مهذب توڙي غير مهذب سڀني شخصن ۾ پُر چلت آهن، جيون جو سپاءُ سان تمام گهرو سنڀل آهي. انساڻ ۽ زنده دلي انهن چوٽين جي جڳت ۾ سهاوڪ ٿئي ٿو. انهيءَ ڪري لوڪ ساهتي ۾ چوٽين جي ڪافي اهميت آهي. آزموده ٻنيان زندگيءَ جون گهٽتائون ڪم ڪنديون رهن ٿيون.

اهڙيءَ طرح وري ڊاڪٽر واسديو شرڻ اگروال به چوٽين جي باري ۾ لکي ٿو ته:

'لوڪ چوٽيون انساني گمان جا چڱا چوڪا ڇنڊڻا آهن. چوٽين ۾ وڏي فيلسوفي سمايل آهي ۽ ساڳئي وقت اهي اسانجي تهذيب يا سڀيتا جو آئينو به آهن ۽ لوڪ چوٽين جي ٻوليءَ ۾ به جيوت جي آخر ڪهاڻي سمايل آهي.'

هاڻي هتي ڪجهه سنڌي چوٽيون ڏجن ٿيون، جيڪي مختلف موقعن جي مناسبت سان آهن.

ٿوري ٿوري فاصلي تي ٻولين ۾ تمديلي نظر ايندي آهي، انهيءَ لاءِ سنڌيءَ ۾ چوٽي آهي ته:

ٻارهنين ڪوئين بي ٻولي.

سماج ۾ ڪيتريون اهڙيون ڳالهيون ۽ ٻانديون آهن جنهن جي

ڪري انسان وقت تي مجبور ٿي پوي ٿو، ۽ انهيءَ مجبوريءَ ۾ خاموشي اختيار ڪرڻي پوي ٿي، جنهن جي لاءِ سڀاڻا چوندا آهن ته:

مئي به ماڻ، مئي به ماڻ.

دنيا ۾ سڄو پيار ۽ سڄي محبت ماءُ ۽ پيءُ کان سواءِ مشڪل آهي، انهن جي محبت ۽ پيار جو بدل دنيا ۾ ٻيو ڪوبه عزيز نٿو ٿئي سگهي، جنهن لاءِ چوڻي آهي ته،

مسيون نه ماڻون ٿين، ڪاڪا نه پيءُ ٿين.

انهيءَ کان سواءِ بي جوڙ شادين بابت هيءَ چوڻي آهي ته،  
ڏاڏي جيڏي ڏاڳهه سان ٽنگ جيڏي ڪنوار،  
اٺ پٺيان گهندڻي وغيره.

نصيحت واريون چوڻيون:

پاڙو ابو اما آهي.

استاد جي مار ٻار جي سنوار.

ڪن چوڻين مان وري ملڪي حالتن ۽ ڪن تاريخي ڳالهين جي

سٺ ٿي پوي.

ڪنن جي ڳالهين مير بچرڪي ماريو،

پکن جي ڀريت ماڙي سين نه مٽيان.

راج نه ڏجن مڱيا، مڱيا ڏجن ڏاند،

واجهائي وطن کي ساري ڏيان ساھ.

انهيءَ کان سواءِ ڪجهه چوڻيون هي آهن جيڪي عام استعمال ۾

اچن ٿيون:

پنهنجائيءَ جو ڪنهن کي به سيڪ نه سواد.

آئي ٿاندو ڪٿڻ ٿي بورجيائي.

پير مان لاهي، منهن ۾ هڻڻ.

نڪا سڌ ٿواب جي، نڪو غرض گناه.

آيا ڪنگائي، ويو پڇاري مان پائي.

تريا ئي ڌار، مٺ نه مٽي جا ٿيا.

ڪتيون آيون ڪپار، مورڪ مينهن گهرن.

تتي ٿڌيءَ ڪاهه ڪانهي ويل وهڻ جي.

لکيو جو نراڙ، سو انگ ڪپاڙي نه ٿئي.

منهن ۾ موسيٰ جهڙو، اندر ۾ ابليس.

ايءَ نه مارن ريت، جيئن سيڻ مٿان سون تي،

شاهه لطيف جي ڪلام ۾ فصاحت، بلاغت، فڪر، فهم، شاعرانه  
خوبين ۽ خصوصيتن کانسواءِ سندس ٻي بها چوڻيون ۽ پهاڪا ملن ٿا،  
جنهن جي باري ۾ علامه آءِ-آءِ قاضي لکي ٿو ته:-

’شاهه لطيف وٽ مهاڻن، ماڇين، مارين، چرخي ڪٽيندڙن ۽ شهزادن  
سڀني کي ساڳي اهميت آهي. هو اهڙي طرح جامع نموني ۾ انهن جي  
محاورن، اصطلاح، پهاڪي ۽ چوڻيءَ کي استعمال ڪري ٿو جو ائين  
ڏسڻ لڳي ڄڻ هو سندن ئي طبقي سان واسطو رکي ٿو.’

شاهه سائين جي ڪلام مان ڪجهه چوڻيون ڏجن ٿيون:

عاشق زهر پيماڪ، وهه پيسو وهسن گهڻو،

هيءَ بيت سر ڪلياڻ مان آهي، جيڪو سچوئي چوڻي طور  
استعمال ٿي سگهي ٿو، نه فقط ايترو بلڪ اهو موقعي جي مناسبت سان  
اڄ به عالمن، عاقلن، خواهم سگهڙن ۽ عام ماڻهن طرفان چوڻي طور استعمال  
ڪيو ويندو آهي.

شاهه سائين جي ڪلام مان ڪجهه ٻيون چوڻيون:

عشق نه آهي راند، جيڪا ڪيڏن ڳيرو.

عقل، مت، شرم، تيڻي نينهن نهوڙيا.

ڪي اوڏائي ڏور، ڪي ڏور به اوڏا سپرين.

جهڙا اچن ڏينهڙا، تهڙا ويندي گهار.

جهڙا گل گلاب جا، تهڙا مٿن ويس.

جي لهوارو لوڪ وهي، تون اوچو وهه اوپار.

توجنين جي تات، تن پڻ آهي تنهنجي.

سچ جنهن جو سير، تير نه گسي تن جو.

جيئو تنهنجو نانءُ، باجهه به اوڏيائي مڱان.

ڏات نه آهي ذات، جو وهي سولهي.

ڏک سڪن جي سونهن، گهوريا سڪ ڏکن ري.

سچ بيٺو نچ، ڪوڙ جي منهن ۾ ڏوڙ.

ملڪ مڙيوئي منصور، ڪهي ڪهندا ڪيترا.

الا، ڏاهي ۾ ٿيڻان، ڏاهيون ڏک ڏسن.

اگهيو ڪاڻو ڪچ ماڻڪن موت ٿي.  
سڀ نه ماري، سڀ جو سراپ ماري.

اهڙيءَ طرح سنڌي ٻوليءَ ۾ ۽ شاهه لطيف جي ڪلام ۾ هزارين چوڻيون موجود آهن. جيڪي موقعي ۽ وقت جي مناسب سان ڏنل آهن.  
**پهاڪو:**

پهاڪو هڪڙي ننڍڙي ڪهاوت آهي، جنهن ۾ وڏو سچ لڪل رهي ٿو، جو عملي طرح ڪسائتو ٿئي ٿو، پهاڪا يا چوڻيون اهڙيءَ حالت ۾ انهن واقعاتي حقيقتن جي نالن جهڙيون آهن، جن کي سماج ۾ نه رڳو سڪڻو شان ۽ مان، پر سچو پچو رفاهي مقام يا رتبو حاصل ٿئي ٿو.

پهاڪي جي معنيٰ آهي ڳڻيل ڳوٺيل ڳالھ، سوچيل سمجھيل نڪتو ۽ توريل تڪيل فيصلو، جنهن ۾ جامع لفظن ۾ ڪا مصلحت، حڪمت، ڪا دانائي، نصيحت ۽ هدايت هجي.

پهاڪو ٻوليءَ جو اهو نمونو آهي جيڪو ڪنهن واقعاتي حقيقت کي بيان ڪرڻ يا ان کي نالي ڏيڻ لاءِ ڪم اچي ٿو ۽ وري واقعاتي حقيقتن سان گڏ سماج ۾ ڪي ازلي ۽ ابدي سچاڻيون به موجود ٿين ٿيون ۽ ڪي سماجي حقيقتون اهڙيون به ٿين ٿيون جو انهن جي سچائيءَ تي شڪ ڪري نٿو سگهجي انهي ڪري ڪي پهاڪا انهن حالتن جي بيان ڪرڻ لاءِ به وجود ۾ اچن ٿا، جن جو تعلق اهڙين سچاڻن يا سماجي سچاڻن سان ٿئي ٿو. هي پهاڪا اسان لاءِ ڌرمي عقيدن جهڙا ٿي معتبر ٿين ٿا، پر هي اسان جو سماجي اعتقاد بيان ڪن ٿا.

پهاڪو پهرين هڪڙي چڻي جي ظرافت آهي پر پوءِ گهڻن جي ڏاهپ آهي، پهاڪو پُر معنيٰ، مختصر ۽ سلوٽو هئڻ ضروري آهي، هڪڙو عربي پهاڪو آهي ته:

”گفتگو ۾ ظرافت اهڙي آهي جهڙو طعام ۾ لوڻ.“ بعضي پهاڪن ۾ قافيا ۽ تڪون به ٿينديون آهن ۽ بعضي منجهن ڪي لفظي ۽ معنوي صنعتون به رکيل هونديون آهن، بعضي ته شعر جون مصرعون به هونديون آهن جي زياده موزون ۽ دلچسپ ٿينديون آهن.

پهاڪي جي وصف آڪسنورڊ انگلش ڊڪشنريءَ ۾ هن طرح ڏنل آهي ته:

’پهاڪا خاص قسم جا اصطلاح هوندا آهن جيڪي منطق ۽ گرامر جي لحاظ کان نه پر خاص استعمال جي لحاظ کان پاڻ ۾ معنيٰ سمائين ٿا. جيڪا مڃيل هوندي آهي، جنهن جي مقرر هئيت خاص عمل ۽ خصوصيت هجي.“

وري شارٽر آڪسفورڊ ڊڪشنريءَ ۾ پهاڪي جي وصف هئين بيان ڪيل آهي:

’ڪجهه گڏ ڪيل لفظن جو ميڙ يا جمع ڪيل لفظ جيڪي خاص اظهار لاءِ اتحادي انداز ۾ چمبو ٺاهين ۽ جنهن کي زبان جي عملي انداز ۾ ڪا خاصيت موجود هجي، جيڪا هن جي پهرين انداز کان جدا ڳالهه هجي. انهيءَ مان اندازو لڳائجي ٿو ته پهاڪي جي خاص زبان ۽ خاص معنيٰ هوندي آهي ۽ هن کي هڪ جدا ڳالهه عملي لحاظ کان هئيت هوندي آهي. مثلاً ڪي پهاڪا ٿورن لفظن تي مشتمل هوندا آهن، جيئن ته،

به ته ٻارهن. -- ۽ -- اتي ۾ لوڻ برابر

۽ ڪي پهاڪا وري گهڻن لفظن تي مشتمل هوندا آهن. جيئن ته،

رين اڳيان رباب، وڃائيندي وره ٿيا.

پهاڪي جي حيثيت هڪ لوڪ تنقيد جهڙي آهي، پهاڪو سماجي حقيقتن جي بنياد تي آسري ٿو ۽ سماجي ضرورتن کي پورو ڪري ٿو ۽ سماجي عمل ۽ رد عمل جو ترجمان آهي ۽ سماجي سوچ ۽ فڪر کي ظاهر ڪري ٿو، انهيءَ ڪري پهاڪو ٻوليءَ جو اهو نمونو آهي، جيڪو پنهنجي حيثيت ۾ لوڪ آهي ۽ پنهنجي انهيءَ حيثيت ۾ هرڪو پهاڪو پنهنجي سماج جي عڪاسي ڪري ٿو.

ڪينٽ برڪ لکي ٿو ته،

’هر پهاڪو هڪڙي پاليسي جهڙو آهي جيڪو ڪنهن نه ڪنهن واقعاتي حقيقت کي هلاڻ لاءِ ڪم اچي ٿو، هر واقعاتي حقيقت، ڪسي منهن ڏيڻ لاءِ ماڻهو سماج ۾ وسيلو ۽ پاليسيون ڪم آڻين ٿا. اهڙيءَ حالت ۾ پاليسيءَ جي لفظ جي جاءِ تي وڌ ۾ وڌ رغبت يا لاڙي جو لفظ ڪم آڻي ٿو.“

انهيءَ مان اهو اندازو لڳائجي ٿو ته واقعاتي حقيقتون به تحريڪن جهڙيون آهن ۽ انهن جي طاقت به فوجي حملي جي طاقت جهڙي آهي. اهي واقعاتي حقيقتون قومن جون تقديرون ڦيرائي ٿيون سگهن. ان ڪري انهن کي منهن ڏيڻ لاءِ اهڙي پاليسي جي ضرورت پوي ٿي، جهڙي جنگي

حالتن ۾ اختيار ڪرڻي پوندي. هن قسم جي پاليسيءَ جي مدد سان واقعاتي حقيقتن کي منظم ڪري سگهجي ٿو. اهڙيءَ ريت پهڪن جو تعلق ٻوليءَ جي ان آرٽ سان آهي، جنهن جي مدد سان ٻولي سماجي حقيقتن کي بيان ڪري ٿي ۽ انهن کي منهن ڏيئي سگهي ٿي.

پهاڪا قديم زماني کان وٺي دنيا جي اڪثر قومن ۽ قبيلا ۽ سندن ٻولين ۾ رائج رهيا آهن. آڳاٽن هندو اسين ۽ چينين، رومين، يونانين، عربي ۽ ايرانين توڙي پوءِ جي مشرق خواهه مغرب جي مسلمان قومن توڙي پسمانده قومن ۾ پهاڪا سندن ذهني ارتقا ۽ سندن طبعي ظرافت جي ساک ڀرين ٿا، مجموعي طور تي اهي انسان ذات جي ذهانت ۽ ظرافت جا آڳاٽا آثار ۽ نمايان نشان آهن.

پهاڪا ان زماني کان چالو ٿيا، جڏهن انسان گذرڻ رهڻ شروع ڪيو ۽ گذرڻ رهڻ ڪري مسئلا پيدا ٿيا ۽ انسان ذات پنهنجن معاملن ۽ مسئلن کي سوچڻ ۽ سنوارڻ شروع ڪيو، جڏهن ته اهي مسئلا بعضي اڪيلي سر به ڪي سڃاڻا سنواريندا هئا ته بعضي وري باهمي سمجهوتي سان به حل ٿيندا پئي آيا. ڪنهن به پهاڪي لاءِ ائين نٿو چئي سگهجي ته اهو ڪنهن چيو ۽ ڪهڙي زماني ۾ چيو، پر ائين چئبو ته پهاڪا اهو اظهار جو طريقو آهن، جيڪو زبان لاءِ خاص هجي، جنهن مان مخصوص معنيٰ نڪري، جيڪا نه عام طور تي گرامر جي لحاظ کان هجي ۽ نه وري اها عام موقعن تي مڃيل هجي.

ائين چئي سگهجي ٿو ته پهاڪو انسان ذات جي ڪيترين پيڙهن ۽ ايمان جي لاڳيتي غور و فکر، سوچ ۽ ويچار جو ثمر، نچوڙيل عرق ۽ چڪيل جوهر آهي. انهيءَ ڪري ذري ذري تي ڳالهه ڳالهه تي ڪونه ڪو پهاڪو، ڳالهه کي وڌيڪ ٽيڪ پرائڻ لاءِ، پنهنجو مطلب چٽو ڪري سمجهائڻ لاءِ، ڪنهن نڪتي جي وضاحت خاطر يا سچي ڳالهه جي ثابتي ۽ سنڌ طور پيش ڪيو ويندو آهي.

سنڌي پهاڪو سنڌ جي عوامي زندگيءَ جو آئينو آهي. جنهن ۾ سنڌ جي عوام جون نسلي خاصيتون ۽ دماغي لڳائون، سندن طبعي لاڙا ۽ فطري رجحان، ملڪي ماحول ۽ معاشي حالتون ۽ طريقا ۽ قديمي تاريخي اهڃاڻ آهن. سنڌي پهاڪي ۾ سنڌي معاشري جي تمدن ۽ تهذيب جي تصوير چٽيل آهي. سنڌي پهاڪو ڪنهن نه ڪنهن خصوصي صلاحيت ۽ سماجي ضرورتن جي پيداوار آهي. سنڌي پهاڪا نوان آهن يا پراڻا

سڀيئي معنيٰ خيز ۽ پُر مقصد هوندا آهن. اهي عاقلن جا قول ۽ سڀاڻن جا ٻول آهن، سنڌي ماڻهو وقت ۽ حالتن پٽاندڙ پنهنجن تجربن ۽ عيني مشاهدن کي آڏو رکي ڪجهه اصولي بهاڪا جوڙيا. حقيقت ۾ انهن بهاڪن جو بڻ بنياد، چوڻين، ڏند ڪٿائن، تاريخي واقعن، عوامي ڪهاڻين، مذهبي قصن ۽ وڏن جي بيان ڪيل نڪتن تي مبني آهي.

بنيادي طور تي بهاڪن ٻن قسمن ۾ ورهائجن ٿا. هڪڙا واقعاتي حقيقتن سان تعلق رکن ٿا ۽ ٻيا اهي جيڪي سماجي سنجين سان تعلق رکن ٿا. واقعاتي حقيقتن ۾ ڌڙدلاسو، وعدو، صلاح، نصيحت اڳڪٿي يا وري وري ظاهر ٿيندڙ صورتحال سان تعلق رهي ٿو.

انهن جا ڪجهه مثال هيٺ ڏجن ٿا.

ڏير آ پر انڌير ناهي.

جيئن ڏير، تيئن خير.

ڏکن پٺيان سڪ.

همت مردان مدد خدا.

اهو ڪي ڪجي جو مينهن وسندي ڪم اچي.

ڍؤ جهليندو آهي هڪڙو ڀاڙو ٻي مينهن.

ظلم قائم آهي پر ظالم قائم ناهي.

اهڙيءَ طرح اهي بهاڪا جن جو تعلق شين جي ماهيت سان آهي تن کي سماجي تجربن جي هيٺ رکون ٿا.

انڌي لاءِ جهڙي آرسي، تهڙو تڻو

اڻڄاڻ کي جهڙي مصري، تهڙي ڦٽڪي.

اٿندو اهو جو ڪوريءَ جي من ۾ هوندو،

ٻه گدرا هڪ مٺ ۾ نه ماپندا.

ٻه ٽارون هڪ مياڻ ۾ نه رکي سگهبيون.

ٻه شينهن هڪ ٻيلي ۾ نه رهي سگهندا.

انهيءَ کان سواءِ ڪجهه ٻيا بهاڪا جيڪي سنڌيءَ ۾ عام استعمال

۾ اچن ٿا:

ڀائرن جهڙو ناهه، پر، ڏيئي جهڙي ناهي جوت،

ٻانهن جهڙو ناهي، پر، اکين جهڙي ناهي جوت.

جنهن کي سامه ڪٽي جي سڏن، بوي، تنهن سان سور ڪيهو ساڄي.

ڪٽو ڇا ڄاڻي ڪڏڪ جي مانيءَ مان.

بک لچڻ وڃائي، ڏمر عقل وڃائي.  
 اندو هاڻي لشڪر جو زيان.  
 ٺلهو چڻو، وڃي گهڻو.  
 گهڻين زالن گهر نه هلي، گهڻين ڄاڻين هر نه هلي.  
 زال چڻي گهر پتي، زال ميڙي گهر پيڙي.  
 نياڻي کي مائٽ لاڳ ڏيندا، ڀاڳ نه ڏيندا.  
 جتي پڇڻ ناهي پاند، اتي پڇڻ ڪر وريار جو.  
 ڏاڍي جي لت کي به مٿا.  
 جنهن جي پليءَ ۾ دائل، تنهن جا چرند به سياڻا.  
 پٺتي پيل سنڌي سماج جي عڪاسي.  
 ڪڏهن پريءَ ۾، ڪڏهن پاڪر ۾.  
 ڪٿي سڀ ڄمار، پاندي پوري ڪن ٿي.  
 انهن پهاڪن کانسواءِ سنڌيءَ ۾ ٻيا ڪيترائي پهاڪا ملن ٿا، جيڪي  
 ڏوهيڙن ۾ چيل آهن.

عادت نه مٽي عادتِي، علم سور نه جاءِ.  
 آڻ پوي ڪٽڪ ۾، ته به ڪندا چڻ ڇڻ ڪاءِ.

---

ماءُ سا ماءُ، باقِي سڀ ٿيا جو واغ.  
 مٿن ڇڏيون مائٽيون، سڱن ڇڏيو ساغ.  
 اهڙو لڳو واغ، جو پنهنجا به پراوا ٿيا.

---

پڙهڻ، تـڙڻ، تـيـر هڻڻ ۽ چوڻن سـواري،  
 ننڍي هوندي نه سگهو ته وڏي هوندي خـواري.

---

ڏکڻ مينهن نه وسڻا، جي وسڻ نه پـوڙي،  
 ڪانـمـر ڏک نه هڻڻا، جي هڻي ته جهورِي.

---

پريو مڙس ڪانڌ نه ڪڇي، رهي وڃائجي وهي،  
 ڪڻڪن ۾ لاپارا پوندا، مارن پونديو ٻهي.

انهن پهاڪن مان اسان هن نتيجي تي پهتا آهيون ته پهاڪا يا چوڻيون هجن يا اصطلاح سچ پچ ته سنڌي ٻوليءَ جو سينگار آهن. سنڌي سچاڻن ۽ سگهڙن دنيا جي واقعن، آزمودن ۽ قدرتي نظارن توڙي روزمره جي گهرو زندگيءَ جي تصوير مان حقيقتون حاصل ڪري زندگيءَ کي بامقصد بنائڻ لاءِ پهاڪا ۽ چوڻيون جوڙيون. سنڌي باوقار ۽ سچاڻ، صداقت جي زندگيءَ کي ترجيح ڏين ٿا. اهڙي سبب آهي جو سندن آڳاٽي تهذيب اڄوڪي تهذيب جي گواهي پيش ڪري ٿي. آڳاٽا جوڙيل پهاڪا، انسان جي عادن، رفا، گفتار، رسم و رواج، حرقت جو هوبهو نقشو چٽين ٿا. هڪ آسودي ۽ مڪمل، ادبي زبان ۾ به پهاڪا ۽ چوڻيون هجن لازمي آهن. اسان جي سنڌي زبان ۾ ابتر پهاڪا، چوڻيون ۽ اصطلاح موجود آهن، جو انهن جو ڪاٿو ئي نٿو ڪري سگهجي، انهيءَ ڪري سنڌي زبان لاءِ اهو چئجي ته اها وڏي شاهوڪار ۽ صلاحيتن سان ڀر آهي.

### مددي ڪتاب:

- ۱- دي آڪسفورڊ انگلش ڊڪشنري جلد پنجن ۱۹۳۳ع.
- ۲- دي شارٽر آڪسفورڊ انگلش ڊڪشنري (آن هسٽاريڪل پرنسيپلس) ايڇ-ڊبليو-فائولر ۽ وليم لٽل، جلد پهريون.
- ۳- مرزا قليچ بيگ: پهاڪن جي پاڙ.
- ۴- الهداد پوهيو: سنڌي جو سماجي ڪارج.
- ۵- نارائڻ ڀارتِي: هڪ ڪلا.